

بِسْمِ اللّٰہِ الرَّحْمٰنِ الرَّحِیْمِ

فکر و نظر

حج بیت اللہ الحرام: حضرت ابراہیم سے نبی ﷺ تک!

اہل عرب نے اگرچہ حضرت ابراہیم علیہ السلام کے مجموعہ تعلیم ہدایت کو بالکل بھلا دیا تھا، لیکن انہوں نے خانہ کعبہ کے کنگرے پر چڑھ کر تمام دنیا کو جو دعوتِ عام دی تھی، اس کی صدائے بازگشت اب تک عرب کے درود یوار سے آ رہی تھی:

﴿وَإِذْ بَوَأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكُ بِيْ شَيْئًا وَطَهِّرْ بَيْتَكَ لِلْطَّافِيْنَ وَالْقَائِمِينَ وَالرُّكْعَ السُّجُودُ * وَأَذِنْ فِي النَّاسِ بِالْحَجَّ يَاتُوكَ رِجَالًا وَعَلَى كُلِّ ضَامِرٍ يَاتِيْنَ مِنْ كُلِّ فَجِّ عَمِيقٍ﴾ (آل ۲۲: ۲۶)

”اور جب ہم نے حضرت ابراہیم کے لیے ایک معبد قرار دیا اور حکم دیا کہ ہماری قدوسیت و جبروت میں اور کسی چیز کو شریک نہ ٹھہرانا اور اس گھر کو طواف کرنے والوں اور رکوع و بجود کرنے والوں کے لیے ہمیشہ پاک و مقدس رکھنا۔ نیز ہم نے حکم دیا کہ دنیا میں حج کی پکار بلند کر دو۔ لوگ تمہاری طرف دوڑتے ہوئے چلے آئیں گے۔ ان میں پیداد پا بھی ہوں گے اور وہ بھی جنہوں نے مختلف قسم کی سواریوں پر دور دراز مقامات سے قطع مسافت کی ہوگی۔“

بدعات و محدثات جاہلیہ

لیکن سچ کے ساتھ جب جھوٹ مل جاتا ہے تو وہ اور بھی خطرناک ہو جاتا ہے۔ اہل عرب نے اگرچہ حضرت ابراہیم علیہ السلام کی اس سنتِ قدیمہ کو اب تک زندہ رکھا تھا، لیکن بدعاں و اختراعات کی آمیزش نے اصل حقیقت کو بالکل کم کر دیا تھا۔

① خدا نے اپنے گھر میں حضرت ابراہیم علیہ السلام کو قیام کی اجازت صرف اس شرط پر دی تھی کہ ﴿أَنْ لَا تُشْرِكُ بِيْ شَيْئًا﴾ ”کسی کو خدا کا شریک نہ بنا“، لیکن اب خدا کا یہ گھر تین سو ساٹھ بتوں کا مرکز بن گیا تھا اور ان کا طواف کیا جاتا تھا۔

② خدا نے حج کا مقصد یہ قرار دیا تھا کہ دنیوی فوائد کے ساتھ خدا کا ذکر قائم کیا جائے، لیکن

اب صرف آباء اجداد کے کارنامہ ہے فخر و غور کے ترانے گائے جاتے تھے۔

④ حج کا ایک مقصد تمام انسانوں میں مساوات قائم کرنا تھا، اس لیے تمام عرب بلکہ تمام دنیا کو اس کی دعوتِ عام دی گئی اور سب کو وضع و لباس میں متعدد کر دیا گیا، لیکن قریش کے غور و فضیلت نے اپنے لیے بعض خاص امتیازات قائم کر لیے تھے جو اصول مساوات کے بالکل منافی تھے۔ مثلاً تمام عرب عرفات کے میدان میں قیام کرتا تھا لیکن قریش مزدلفہ سے باہر نہیں نکلتے تھے اور کہتے تھے ہم کہ متولیان حرم کے باہر نہیں جا سکتے۔ جس طرح آج کل کے امراء فتن و والیاں ریاست عام مسلمانوں کے ساتھ مسجد میں آ کر بیٹھنے اور دوش بدش کھڑے ہونے میں اپنی توہین سمجھتے ہیں۔

⑤ قریش کے سوا عرب کے تمام مردوں نے بہمنہ طواف کرتے تھے۔ ستر عورۃ (شرماگا) کے ساتھ صرف وہی لوگ طواف کر سکتے تھے جن کو قریش کی طرف سے کچھ امتا تھا اور قریش نے اس کو بھی اپنی اظہارِ سیادت کا ایک ذریعہ بنالیا تھا۔

⑥ عمرہ گویا حج کا ایک مقدمہ یا جز تھا، لیکن اہل عرب ایام حج میں عمرہ کو سخت گناہ سمجھتے تھے اور کہتے تھے کہ ”جب حاجیوں کی سورا یوں کی پشت کے زخم اچھے ہو جائیں اور صفر کا مہینہ گزر جائے، تب عمرہ جائز ہو سکتا ہے۔“

⑦ حج کے تمام اجزاء اور کان میں یہودیانہ رہبانیت کا عالمگیر مرض ساری ہو گیا تھا۔ اپنے گھر سے پاپیا دھج کرنے کی منت ماننا، جب تک حج ادا نہ ہو جائے خاموش رہنا، قربانی کے اونٹوں پر کسی حالت میں سورانہ ہونا، ناک میں نکیل ڈال کر جانوروں کی طرح خانہ کعبہ کا طواف کرنا، زمانہ حج میں گھر کے اندر دروازے کی راہ سے نہ گھسنے بلکہ پیچھواؤزے کی طرف سے دیوار پھاند کے آنا، درود دیوار پر قربانی کے جانوروں کے خون کا چھاپ لگانا، عرب کا عام شعار ہو گیا تھا۔

ظہورِ اسلام و تزلیلِ حج

اسلام درحقیقت دین ابراہیمی کی حقیقت کی تکمیل تھی، اس لئے وہ ابتداء ہی سے اس حقیقت

گم شدہ کی تجدید و احیا میں مصروف ہو گیا جس کا قالب حضرت ابراہیم علیہ السلام کے مبارک ہاتھوں نے تیار کیا تھا۔ اسلام کا مجموعہ عقائد و عبادات صرف توحید، نماز، روزہ، زکوٰۃ اور حج سے مرکب ہے لیکن ان تمام ارکان میں حج ہی ایک ایسا رکن ہے جس سے اس تمام مجموعہ کی بیعت ترقیبی مکمل ہوتی ہے، اور یہ تمام ارکان اس کے اندر جمع ہو گئے ہیں۔ یہی وجہ ہے کہ آنحضرت ﷺ نے اسلام کو صرف خانہ کعبہ ہی کے ساتھ متعلق کر دیا:

إِنَّمَا أُمِرْتُ أَنْ أَعْبُدَ رَبَّ هَذِهِ الْبَلْدَةِ الَّذِي حَرَّمَهَا وَلَهُ

كُلُّ شَيْءٍ وَأُمِرْتُ أَنْ أَكُونَ مِنَ الْمُسْلِمِينَ (قصص: ٩١)

”مجھ کو صرف یہ حکم دیا گیا ہے کہ میں اس شہر (مکہ) کے رب کی عبادت کروں جس نے اس کو عزت دی۔ سب کچھ اسی رب کا ہے اور مجھے حکم دیا گیا ہے کہ میں اس کا فرمان بردار مسلم ہوں۔“ اور یہی وجہ ہے کہ قرآن نے ہر موقع پر حج کے ساتھ اسلام کا ذکر بطور لازم و ملزم کے کیا:

وَلِكُلِّ أُمَّةٍ جَعَلْنَا مَنْسَكًا يَلْيَدُوا اسْمَ اللّٰهِ عَلٰى مَا رَزَقْهُمْ مِنْ بَهِيمَةِ

الْأَنْعَامِ فِإِلَهُكُمْ إِلٰهٌ وَاحِدٌ فَلَهُ أَسْلِمُوا وَبَشِّرِ الْمُخْتَيِّينَ (حج: ٣٢)

”اور ہر ایک امت کے لئے ہم نے قربانی قرار دی تھی تاکہ خدا نے ان کو جو چارپائے بخشے ہیں، ان کی قربانی کے وقت خدا کا نام لیں پس تم سب کا خدا ایک ہی ہے۔ اسی کے تم سب فرمان بردار بن جاؤ اور خدا کے خاکسار بندوں کو حج کے ذریعہ دین حق کی بشارت دو۔“ اسلام اللہ کا ایک فطری معاہدہ تھا جس کو انسان کی ظالمانہ عہد شکنی نے بالکل چاک چاک کر دیا تھا، اس لیا اللہ نے حضرت ابراہیم علیہ السلام کی نا خلف اولاد کو روز اول ہی اس کے شمرات سے محروم کر دیا:

﴿وَإِذَا ابْتَلَى إِبْرَاهِيمَ رَبُّهُ بِكَلْمِتٍ فَأَتَمَّهُنَّ قَالَ لِنِّيْ جَاعِلُكَ لِلنَّاسِ إِمَاماً﴾

قالَ وَمِنْ ذُرِّيَّتِيْ قَالَ لَا يَنَالُ عَهْدِي الظَّلِيمِينَ﴾ (ابقرة: ١٢٣)

”جب خدا نے چند احکام کے ذریعے ابراہیم کو آزمایا اور وہ خدا کے امتحان میں پورے اترے، تو خدا نے کہا کہ اب میں تمہیں دنیا کی امامت اور خلافت عطا کرتا ہوں اس پر حضرت ابراہیم علیہ السلام نے عرض کیا: اور میری اولاد کو بھی؟ ارشاد ہوا کہ ہاں، مگر اس قول و قرار میں ظالم لوگ داخل نہیں ہو سکتے۔“

امت مسلمہ

اللہ نے حضرت ابراہیم علیہ السلام کو جن 'کلمات' کے ذریعے آزمایا اور جن کی بناء پر انہیں دنیا کی امامت عطا ہوئی، وہ اسلام کے اجزاء اولیں یعنی توحیدِ الہی، قربانی نفس و جذبات، صلوبۃِ الہی کا قیام، اور معرفتِ دین فطری کے امتحانات تھے۔ اگرچہ ان کی اولاد میں سے چند ناخلف لوگوں نے ان ارکان کو چھوڑ کر اپنے اوپر ظلم کیا اور اس موروثی عہد سے محروم ہو گئے:

﴿لَا يَنَالُ عَهْدَى الظَّلَمِيْنَ﴾ لیکن حضرت ابراہیم علیہ السلام کی ذات کے اندر ایک دوسری امت بھی چھپی ہوئی تھی جس کے لئے خود انہوں نے اللہ سے دعا کی تھی:

﴿إِنَّ إِبْرَاهِيمَ كَانَ أَمَّةً فَانِتَأْتَ لِلّٰهِ حَنِيفًا وَلَمْ يَكُنْ مِنَ الْمُشْرِكِيْنَ﴾ (الخل: ۱۲۰)

حضرت ابراہیم گو بظاہر ایک فرد واحد تھے مگر ان کی فعالیتِ روحانیہ والہیہ کے اندر ایک پوری قوم قانت و مسلم پوشیدہ تھی۔

اجزائے حج

اب اس 'امت مسلمہ' کے ظہور کا وقت آگیا اور وہ رسول مزکی و موعودہ غارِ حرا کے تاریک گوشوں سے نکل کر منظر عام پر نمودار ہوا تاکہ اس نے خود اس اندر ہیرے میں جو روشنی دیکھی ہے، وہ روشنی تمام دنیا کو بھی دکھلا دے:

﴿يُخْرِجُهُمْ مِنَ الظُّلْمَتِ إِلَى النُّورِ﴾ (البقرة: ۲۵۷)

"وہ پیغمبر ان کو اندر ہیرے سے نکال کر روشنی کی طرفلاتا ہے۔"

﴿فَدْ جَاءَكُمْ مِنَ اللّٰهِ نُورٌ وَكِتَابٌ مُبِيْنٌ﴾ (المائدۃ: ۱۵)

"بیشک تمہارے پاس اللہ کی طرف سے ایک نور بہادیت اور ایک کھلی کھلی ہدایتیں دینے والی کتاب آتی۔"

وہ رسول منظر عام پر آیا تو سب سے پہلے باپ کے موروثی گھر کو ظالموں کے ہاتھ سے واپس لینا چاہا، لیکن اس کے لئے حضرت ابراہیم علیہ السلام ہی کی طرح بتدریج چند روحانی مراحل سے گزرنا ضرور تھا۔ چنانچہ اس نے ان مرحلوں سے بتدریج گزرنا شروع کیا۔ اس نے غارِ حرا سے نکلنے کے ساتھ ہی توحید کا غلغله بلند کیا کہ خدا نے حضرت ابراہیم علیہ السلام سے جو

عبد لیا تھا، اس کی پہلی شرط یہی تھی: «أَنْ لَا تُشْرِكْ بِيْ شَيْئًا» پھر اس نے صفر نماز قائم کی کہ یہ گھر صرف اللہ ہی کے آگے سر جھکانے والوں کے لئے بنایا گیا تھا:

﴿وَّطَهِرِيْتَ لِلطَّائِفِينَ وَالْقَائِمِينَ وَالرُّكُعَ السُّجُودَ﴾ (انج: ۲۶)

اس نے روزے کی تعلیم دی کہ وہ شرائط حج کا جامع و مکمل تھا:

﴿فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جَدَالَ فِي الْحَجَّ﴾

”جس شخص نے ان مہینوں میں حج کا ارادہ کر لیا تو اس کو ہر قسم کی نفس پرستی، بدکاری اور جھگڑے تکرار سے اجتناب کرنا لازمی ہے“ اور روزہ کی حقیقت یہی ہے کہ وہ انسان کو غیبت، بہتان، فسق و فنور، مخاصمت و تنازع عناد، اور نفس پرستی سے روکتا ہے۔“ (البقرة: ۱۹)

جیسا کہ احکامِ صیام میں فرمایا:

﴿ثُمَّ أَتَمُوا الصَّيَامَ إِلَى اللَّيْلِ وَلَا تُبَاشِرُوهُنَّ وَأَنْتُمْ عَاقِفُونَ فِي الْمَسَاجِدِ﴾

”پھر رات تک روزہ پورا کرو، اور روزہ کی حالت میں عورتوں کے نزدیک نہ جاؤ اور اگر مساجد میں اعتکاف کرو تو شب کو بھی ان سے الگ رہو۔“ (البقرة: ۱۸)

اس نے زکوٰۃ بھی فرض کر دی کہ وہ بھی حج کا ایک اہم مقصد تھا:

﴿فَكُلُوا مِنْهَا وَأَطْعُمُوا الْبَائِسَ الْفَقِيرَ﴾ (انج: ۲۸)

”قربانی کا گوشت خود کھاؤ اور فقیروں اور محتاجوں کو بھی کھلاؤ۔“

فتح مکہ

اس طرح جب اس امت مسلمہ کا روحانی خاکہ تیار ہو گیا تو اس نے اپنی طرح ان کو بھی منظر عام پر نمایاں کرنا چاہا۔ اس غرض سے اس نے عمرہ کی تیاری کی اور ۱۴، ۱۵ سو کی جمعیت کے ساتھ روانہ ہوا کہ پہلی بار اپنے آبائی گھر کو حضرت آلو دنگا ہوں سے دیکھ کر چلے آئیں۔ لیکن یہ کاروان ہدایت راستے ہی میں بہ مقامِ حدیبیہ روک دیا گیا۔ دوسرے سال حسب شرائط صلح زیارت کعبہ کی اجازت ملی اور آپ مکہ میں قیام کر کے چلے آئے۔ اب اس مصالحت نے راستے کے تمام شیب و فراز ہموار کر دیے تھے، صرف خانہ کعبہ میں پھرولوں کا ایک ڈھیر رہ گیا تھا، اسے بھی فتح مکہ نے ہموار کر دیا:

دخل النبي ﷺ مکہ یوم الفتح و حول الیت ستون و ثلث مائے نصب
 فجعل يطعنها بعود في يده ويقول ﴿جَاءَ الْحَقُّ وَزَهَقَ الْبَاطِلُ﴾
 ”آنحضرت فتح مکہ کے دن جب خانہ کعبہ میں داخل ہوئے تو اس کے گرد تین سو سماں بہت
 نظر آئے۔ آپ ان کو ایک لکڑی کے ذریعے ٹھکراتے جاتے تھے اور یہ آیت پڑھتے جاتے
 تھے ﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ (بی اسرائیل: ۸۱) یعنی حق
 اپنے مرکز پر آگیا اور باطل نے اس کے سامنے ٹھوکر کھائی۔ باطل پامال ہونے ہی کے قابل
 تھا۔ (صحیح بخاری: ۲۲۸، صحیح مسلم: ۸۱)

فرضیت حج

اب میدان بالکل صاف تھا۔ راستے میں ایک سکنری بھی سنگ را نہیں ہو سکتی تھی۔ باپ
 نے گھر کو جس حال میں چھوڑا تھا، بیٹھے نے اس گھر کو اسی حالت پر لوٹا دیا۔ تمام عرب نے فتح
 مکہ کو اسلام و کفر کا معیار صداقت قرار دیا۔ جب مکہ فتح ہوا تو لوگ جو ق در جو ق دائرہ اسلام
 میں داخل ہونے لگے۔ اب وقت آگیا تھا کہ دنیا کو اس جدید النشأة امت مسلمہ کے
 قالب روحانی کا منظر عام طور پر دکھا دیا جاتا، اس لئے دوبارہ اسی دعوت عامہ کا اعادہ کیا گیا
 جس کے ذریعہ حضرت ابراہیم علیہ السلام نے تمام عالم میں ایک غلغٹہ عام ڈال دیا تھا مگر اس
 وقت کافل میں آناظہ پور نبی اُمی پر موقوف تھا:

﴿وَنَّٰهٗ عَلٰى النَّاسِ حُجُّ الْبَيْتِ مَنِ اسْتَطَاعَ إِلَيْهِ سَبِيْلًا﴾ (آل عمران: ۹۷)
 ”جو لوگ مالی اور جسمانی حالت کے لحاظ سے حج کی استطاعت رکھتے ہیں ان پر اب حج فرض
 کر دیا گیا۔“

مکمل حج

اس صدا پر تمام عرب نے لبیک کہا اور آپؐ کے گرد ۱۳،۱۶ ہزار آدمی جمع ہو گئے۔ عرب نے
 ارکان حج میں بدعتات و اختراعات کا جوزگان لگا دیا تھا، وہ ایک ایک کر کے چھڑا دیا گیا۔ آباؤ
 اجداد کے کارناموں کے بجاے اللہ کی توحید کا غلغٹہ بلند کیا گیا:
 ﴿فَاذْكُرُوا اللّٰہَ كَذِكْرِ كُمْ آبَاءَ كُمْ أَوْ أَشَدَّ ذِكْرًا﴾ (القرۃ: ۲۰۰)

”(زمانہ حج میں) خدا کو اسی جوش و خروش سے یاد کرو جس طرح اپنے آباء اجداء کے کارناموں کا اعادہ کرتے تھے، بلکہ اس سے بھی زیادہ سرگرمی کے ساتھ۔“

قریش کے تمام امتیازات مٹا دیے گئے، اور تمام عرب کے ساتھ ان کو بھی عرفہ کے ایک گوشہ میں کھڑا کر دیا گیا:

﴿ثُمَّ أَفْيَضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَّحِيمٌ﴾
”اور جس جگہ سے تمام لوگ روانہ ہوں تم بھی وہیں سے روانہ ہو کرو اور غفرنگ و غرور کی جگہ خدا سے مغفرت مانگو کیونکہ خدا برا بخت نہ والا اور حرم کرنے والا ہے۔“ (ابقرۃ: ۱۹۹)

سب سے بدترین رسم برہنہ طواف کرنے کی تھی، اور مردوں سے زیادہ حیا سوز منظر برہنہ عورتوں کے طواف کا ہوتا تھا، لیکن ایک سال پہلے ہی سے اس کی عام ممانعت کر دی گئی:

ان ابا هریرہ اخبارہ أن أبا بكر الصديق بعثه في الحجة التي أمره رسول الله ﷺ قبل حجة الوداع يوم النحر في رهط يؤذن في الناس ، ألا! لا يحج بعد العام مشرك ولا يطوف بالبيت عريان (صحیح بخاری: ۱۲۲۲)

”حضرت ابو ہریرہؓ کہتے ہیں کہ حجۃ الوداع سے پہلے آنحضرت ﷺ نے حضرت ابو یکبرؓ کو ایک حج کا امیر بنایا اور انہیوں نے مجھ کو ایک گروہ کے ساتھ روانہ کیا تاکہ یہ اعلان کر دیا جائے کہ اس سال کے بعد کوئی مشرک یا کوئی برہنہ شخص حج یا طواف نہ کر سکے گا۔“

زمانہ حج میں عمرہ کرنے والوں کو فاسق و فاجر کہا جاتا تھا لیکن آنحضرت ﷺ نے حجۃ الوداع میں عمرہ ہی کا احرام باندھا اور صحابہ کو بھی عمرہ کرنے کا حکم دیا۔ پاپیادہ اور خاموش حج کرنے کی ممانعت کی گئی۔ قربانی کے جانوروں پر سوار ہونے کا حکم دیا گیا، ناک میں رسی ڈال کر طواف کرنے سے روکا گیا۔ گھر میں سامنے کے دروازے سے داخل ہونے کا حکم دیا:

﴿وَلَيْسَ الْبِرُّ بِإِبْرَيْأَنَ تَأْتُوا الْبُبُوْيَةَ مِنْ ظُهُورِهَا وَلَكِنَّ الْبِرَّ مِنْ اتَّقِيٍّ وَأَتَوْا الْبُبُوْيَةَ مِنْ آبَوَابِهَا وَاتَّقُوا اللَّهَ لَعَلَّكُمْ تُفْلِحُونَ﴾ (ابقرۃ: ۱۸۹)

”یہ کوئی نیکی کا کام نہیں ہے کہ گھروں میں پچھوڑاڑے سے آؤ، نیکی تو صرف اس کی ہے جس نے پرہیز گاری اختیار کی۔ پس گھروں میں دروازے ہی کی راہ سے آؤ اور خدا سے ڈرو۔ یقین ہے کہ تم کامیاب ہو گے۔“

قربانی کی حقیقت واضح کی گئی اور بتایا گیا کہ وہ صرف ایثار نفس و فدویت جان و روح کے اظہار کا ایک طریقہ ہے، اس کا گوشت یا خون خدا تک نہیں پہنچتا کہ اس کے چھاپ سے دیواروں کو نگین کیا جائے۔ خدا تو صرف خالص نیتوں اور پاک و صاف دلوں کو دیکھتا ہے۔

﴿لَنْ يَنَالَ اللّٰهُ لُحُومُهَا وَلَا دِمَاؤُهَا وَلَكِنْ يَنَالُهُ التَّقْوٰيْ مِنْكُمْ﴾ (الحج: ۳۷)

”خدا تک قربانی کے جانوروں کا گوشت و خون نہیں پہنچتا بلکہ اس تک صرف تمہاری پرہیز گاری پہنچتی ہے۔“

یہ چھکلے اتر گئے تو خالص مغز ہی مغز باقی رہ گیا۔ اب وادیٰ مکہ میں خلوص کے دو قدیم وجدید منظر نمایاں ہو گئے، ایک طرف آب زمزم کی شفاف سطح لہریں لے رہی تھی، دوسری طرف ایک جدید النشأة قوم کا دریاے وحدت موجیں مار رہا تھا۔

اعلان عام وجہة الوداع

لیکن دنیا اب تک اس اجتماع عظیم کی حقیقت سے بے خبر تھی۔ اسلام کی ۲۳ سالہ زندگی کا مدد جز تمام عرب دیکھ چکا تھا، مگر کوئی نہیں جانتا تھا کہ اسلام کی تاریخی زندگی کن متاج پر مشتمل تھی، اور مسلمانوں کی جدوجہد، فدویت، ایثار نفس و روح کا مقصدِ عظم کیا تھا؟ اب اس کی توضیح کا وقت آگیا تھا۔ حضرت ابراہیم نے اس گھر کا سانگ بنیاد اس دعا کو پڑھ کر کھاتھا:

﴿وَإِذْ قَالَ إِبْرٰهِمُ رَبِّ الْجَعْلُ هَذَا بَلَدًا أَمْنًا وَأَرْزُقُ أَهْلَهُ

مِنَ الشَّمَاءِ مَنْ أَمِنَ مِنْهُمْ بِاللّٰہِ وَالْيَوْمِ الْآخِرِ﴾ (آل عمران: ۱۲۶)

”جب ابراہیم نے کہا کہ کہ خداوند اس شہر کو امن کا شہر بنانا اور اس کے باشندے اگر خدا اور روزِ قیامت پر ایمان لائیں تو ان کو ہر قسم کے شرات و نعمات عطا فرماء۔“

جس وقت انہوں نے یہ دعا کی تھی، تمام دنیا فتنہ و فساد کا گھوارہ بن رہی تھی۔ دنیا کا امن و امان اٹھ گیا تھا، اطمینان و سکون کی نیند آنکھوں سے اڑ گئی تھی۔ دنیا کی عزت و آبرو معرض خطر میں تھی۔ جان و مال کا تحفظ ناممکن ہو گیا تھا، کمزور اور ضعیف لوگوں کے حقوق پامال کر دیے گئے تھے، عدالت کا گھر دیریاں، حریت انسانیت مفقود اور یہی کی مظلومیت انتہائی حد تک پہنچ چکی تھی۔ کرہ ارضی کا کوئی گوشہ ایسا نہ تھا جو ظلم و کفر کی تاریکی سے ظلمت کدہ نہ ہو۔ اس لئے

انہوں نے آباد دنیا کے ناپاک حصوں سے کنارہ کش ہو کر ایک 'وادی غیرہ زرع' میں سکونت اختیار کی۔ وہاں ایک دارالامن بنایا اور تمام دنیا کو صلح و سلام کی دعوتِ عام دی۔ اب ان کی صاحب اولاد سے یہ دارالامن بھی چھین لیا گیا تھا۔ اس لئے اس کے واپسی کے لئے پورے دس سال تک اس کے فرزند نے بھی باپ کی طرح میدان میں ڈیرہ ڈالا۔ فتح مکہ نے جب اس کا مامن و ملا جواپس دلا دیا تو وہ اس میں داخل ہوا کہ باپ کی طرح تمام دنیا کو گم شدہ حق کی واپسی کی بشارت دے۔ چنانچہ وہ اونٹ پر سوراہ ہو کر نکلا اور تمام دنیا کو مژده امن و عدالت سنایا:

خطبہ جمعۃ الوداع

«إِنْ دَمَاءَ كُمْ وَأَمْوَالَكُمْ عَلَيْكُمْ حِرَامٌ كَحْرَمَةٌ يَوْمَكُمْ هَذَا فِي شَهْرِكُمْ هَذَا
فِي بَلْدَكُمْ هَذَا، أَلَا إِنْ كُلَّ شَىءٍ مِنْ أَمْرِ الْجَاهِلِيَّةِ تَحْتَ قَدْمِي مَوْضِعُ
وَدَمَاءِ الْجَاهِلِيَّةِ مَوْضِعَةٌ وَأَوْلُ دَمٍ أَضَعُهُ دَمَاءُ نَادِي رَبِيعَةِ وَرِبَا
الْجَاهِلِيَّةِ مَوْضِعَةٌ وَأَوْلُ رَبِيعَةِ رَبَّانِي رَبِيعَةِ عَبَاسِ بْنِ عَبْدِ الْمُطَلَّبِ...
اللَّهُمَّ اشهدُ...» (صحیح مسلم: ۱۲۱۸، ابو داود: کتاب المنسک، باب صفة حجۃ النبی)
”بس طرح تم آج کے دن کی، اس مہینہ کی، اس شہر مقدس کی حرجت کرتے ہو، اسی طرح تمہارا خون اور تمہارا مال بھی تم پر حرام ہے۔ اچھی طرح سن لو کہ جاہلیت کی تمام بری رسولوں کو آج میں اپنے دونوں قدموں سے کچل ڈالتا ہوں۔ بالخصوص زمانہ جاہلیت کے انقام اور خون بھائیت کی رسم تو بالکل مٹا دی جاتی ہے، میں سب سے پہلے اپنے بھائی ابن ربعہ کے خون کے انقام سے دست بردار ہوتا ہوں۔ جاہلیت کی سودخوری کا طریقہ بھی مٹا دیا جاتا ہے اور سب سے پہلے خود میں اپنے پچا عباس ابن عبدالمطلب کے سود کو چھوڑتا ہوں۔ خدا یا تو گواہ رہنا! خدا یا تو گواہ رہنا!! خدا یا تو گواہ رہنا کہ میں نے تیرا پیغام تیرے بندوں تک پہنچا دیا۔“

تکمیل دین الہی

اب حق پھر اپنے اصلی مرکز پر آگیا، اور باپ نے دنیا کی ہدایت و ارشاد کے لئے جس نقطے سے پہلا قدم اٹھایا تھا، بیٹے کے روحانی سفر کی وہ آخری منزل ہوئی، اور اسی نقطے پر پہنچ کر اسلام کی تکمیل ہو گئی، اس لئے کہ اس نے تمام دنیا کو مژده امن سنایا تھا، آسمانی فرشتے نے بھی

اس کو کامیاب مقصد کی سب سے آخری بشارت دے دی:

﴿الْيَوْمَ أَكْمَلْتُ لَكُمْ دِيْنَكُمْ وَأَتَمَّتُ عَلَيْكُمْ نِعْمَتِي
وَرَضِيَتُ لَكُمُ الْإِسْلَامَ دِيْنًا﴾ (المائدۃ: ۳۰)

”آج کے دن میں نے تمہارے دین کو بالکل مکمل کر دیا اور تم پر اپنے تمام احسانات پورے کر دیئے، اور میں نے تمہارے اسلام کو ایک بزرگزیدہ دین منتخب کیا۔“

(ہفت روزہ ’الہلال‘، مکتبۃ بابت ۲۸ ستمبر ۱۹۱۷ء)

مذکورہ بالامضمون بر صیریح پاک و ہند کے مشہور ہفت روزے ’الہلال‘ سے ماخوذ ہے۔ اس مجلہ کے مدیر مولانا ابوالکلام آزاد نے اپنے مخصوص ادبی اسلوب کے ذریعے اپنے قارئین کو انتہائی متاثر کیا۔ ہفت روزہ ’الہلال‘ بر صیریح کی دینی صحافت کا ایک درخششہ باب ہے جس کا مختصر تعارف اسی مجلہ میں حسب ذیل طور پر شائع ہوا:

”① ’الہلال‘ تمام عالم اسلامی میں پہلا ہفتہ وار رسالہ ہے جو ایک ہی وقت میں دعوت دینیہ اسلامیہ کے احیا، درس قرآن و سنت کی تجدید، اعتصام بہ جبل اللہ امتنین کا واعظ اور وحدت کلمہ امت مرحومہ کی تحریک کا لسان الحال، نیز مقالات علمیہ و فضولیہ ادبیہ، و مضامین و عنادیں سیاسیہ کا مصدر و مرصع مجموعہ ہے۔ اس کے درس قرآن و تفسیر اور بیان حقائق و معارف کتاب اللہ الحکیم کا انداز مخصوص محتاج تشریح نہیں۔ اس کے طرز انشا و تحریر نے اردو علم و ادب میں دوسال کے اندر اندر ایک انقلاب عظیم پیدا کر دیا ہے۔ اس کے طریق استدلال و استشهاد قرآنی نے تعلیمات الہیہ کی محیط بالکل عظمت و جبروت کا جو نمونہ پیش کیا ہے، وہ اس درجہ عجیب و موثر ہے کہ ’الہلال‘ کے اشد شدید مخالفین و منکرین تک اس کی تقسیم کرتے ہیں اور گویا اس طرح زبان حال سے اقرار و اعتراف پر مجبور ہیں۔ اس کا ایک ایک لفظ، ایک ایک جملہ، ایک ایک ترکیب، بلکہ عام طریق تعبیر و ترتیب و اسلوب و سبیل اس وقت تک کے تمام اردو ذخیرہ میں مجددانہ و مجہدانہ ہے۔

② قرآن کریم کی تعلیمات اور شریعت الہیہ کے احکام کو جامع دین و دنیا اور خارجی سیاست

واجتماعیہ ثابت کرنے میں اس کا طریق استدلال و بیان اپنی خصوصیات کے لحاظ سے کوئی
قریبی مثال تمام عالم اسلامی میں نہیں رکھتا۔

(۳) وہ تمام ہندوستان میں پہلی آواز ہے جس نے مسلمانوں کو ان کے تمام سیاسی و غیر سیاسی
معتقدات و اعمال میں اتباع شریعت کی تلقین کی اور سیاسی آزادی و حریت کو عین تعلیمات
دین و مذہب کی بنا پر پیش کیا۔ یہاں تک کہ دو سال کے اندر ہزاروں دلوں،
ہزاروں زبانوں اور صد ہا اقلام و صحائف سے اس حقیقت کو معتقدناہ نکلوادیا۔

(۴) وہ ہندوستان میں پہلا رسالہ ہے جس نے موجودہ عہد کے اعتقادی و عملی إلحاد کے دور میں
 توفیق الہی سے عمل بہ اسلام و قرآن کی دعوت کا از سر نوغانلہ پا کر دیا، اور بلا ادنی مبالغہ کہا
 جاسکتا ہے کہ اس کے مطالعے سے بے تعداد و بے شمار مُشکّکین، مذبذبین،
 مُتفرنجین، ملحدین اور تارکین اعمال و احکام رائخ اعتقاد مومن، صادق الاعمال مسلم اور
 مجاهد فی سبیل اللہ مخلص ہو گئے ہیں۔ بلکہ متعدد بڑی بڑی آبادیاں اور شہر کے شہر ہیں جن
 میں ایک نئی مذہبی بیداری پیدا ہو گئی ہے:

﴿وَذَلِكَ فَضْلُ اللّٰهِ يُؤْتِيهِ مَنْ يَشَاءُ وَاللّٰهُ ذُو الْفَضْلِ الْعَظِيمِ﴾

(۵) علی الخصوص حکم مقدس جہاد فی سبیل اللہ کے جو حقائق و اسرار اللہ تعالیٰ نے اس کے صفات
 پر ظاہر کئے، وہ ایک فضل مخصوص اور توفیق و مرحمت خاص ہے۔

(۶) طالبان حق و ہدایت، متلاشیان علم و حکمت، خواستگاران ادب و انشا، تشگان معارف الہیہ
 و علوم نبویہ، غرض کہ سب کے لئے اس سے جامع و اعلیٰ اور بہتر و اجمل مجموعہ اور کوئی نہیں۔
 وہ اخبار نہیں ہے جس کی خبریں اور بحثیں پرانی ہو جاتی ہوں، وہ مقالات و فصول
 عالیہ کا ایک ایسا مجموعہ ہے جن میں سے ہر فصل و باب بجائے خود ایک مستقل تصنیف
 و تالیف ہے اور ہر زمانے اور ہر وقت میں اس کا مطالعہ مثل مستقل مصنفات و کتب کے مفہید
 ہوتا ہے۔“ (ہفت روزہ الہلائی، ملکتہ بابت ۲۸ اکتوبر ۱۹۱۳ء)